

I. ಮುಳಾವಿಂ ಮಾಗ್ಗಿಂ

1. ಖುರ್ಸಾಚೊ ಘುರ್ತ್

ಬಾಪಾಚೆ | ಆನಿ ಪುತಾಚೆ | ಆನಿ ಪವಿತ್ರ ಅತ್ಮಾಚೆ ನಾಂವಿಂ.
| ಆಮೆನ್

2. ಭಾಗೆವಂತ್ ಖುರ್ಸಾಚೆ + ಕುರ್ವೆನ್ | ನಿವಾರ್ ಆಮ್ಕಾಂ + ಆಮ್ಚ್ಯಾ ದೇವಾ | ಆಮ್ಚ್ಯಾ + ದುಸ್ಮಾನಾಂತ್ಲಿಂ.

ಬಾಪಾಚೆ | ಆನಿ ಪುತಾಚೆ | ಆನಿ ಪವಿತ್ರ ಅತ್ಮಾಚೆ ನಾಂವಿಂ.
| ಆಮೆನ್.

3. ಮಹಿಮಾ ಬಾಪಾಕ್

ಮಹಿಮಾ ಬಾಪಾಕ್ | ಆನಿ ಪುತಾಕ್ | ಆನಿ ಪವಿತ್ರ
ಅತ್ಮಾಕ್; ಜಶಿ ಆದಿಂ | ತಶಿಚ್ ಆತಾಂ | ಆನಿ ಸದಾಂ
ಸರ್ವದಾಂ. | ಆಮೆನ್

4. ಸೊಮ್ಯಾಚೆಂ ಮಾಗ್ಣೆಂ

ಆಮ್ಚ್ಯಾ ಬಾಪಾ, ಸರ್ಗಿಂಚ್ಯಾ | ತುಜೆಂ ನಾಂವ್ ಪವಿತ್ರ
ಜಾಂವ್ | ತುಜೆಂ ರಾಜ್ ಆಮ್ಕಾಂ ಯೇಂವ್ | ತುಜಿ ಖುಶಿ
ಸರ್ಗಾರ್ ಜಾತಾ, | ತಶಿ ಸಂಸಾರಾಂತ್ ಜಾಂವ್.

ಆಮ್ಚೊ ದಿಸ್ಪಟೊ ಗ್ರಾಸ್ ಆಜ್ ಆಮ್ಕಾಂ ದಿ, | ಆನಿ ಆಮಿ
ಆಮ್ಚೆರ್ ಚುಕ್ಲಲ್ಯಾಂಕ್ ಭೊಗ್ತಾಂವ್, | ತಶೆಂ ಆಮ್ಚಿಂ
ಪಾತ್ಕಾಂ ಭೊಗಸ್. | ಆನಿ ಆಮ್ಕಾಂ ತಾಳ್ಣೆಂತ್ ಪಡುಂಕ್
ದಿಂವ್ ನಾಕಾ, | ಪೂಣ್ ವಾಯ್ಟಾಂತ್ಲಿಂ ಆಮ್ಕಾಂ ನಿವಾರ್. |

ಆಮೆನ್.

5. ಭೊಡ್ವಾಚೊ ನಮಾನ್

ನಮಾನ್ ಮರಿಯೆ, ಕುರ್ಪೆನ್ ಭರ್ಲೆ, | ಸೊಮಿ ತುಜೆ
ಸಾಂಗಾತಾ, | ಸ್ತ್ರಿಯಾಂ ಭಿತರ್ ತುಂ ಸದೆಂವ್, | ಆನಿ
ಸದೆಂವಿ ಫಳ್ ತುಜೆ ಕುಶಿಚೆಂ, ಜೆಜು.

ಭಾಗೆವಂತಿ ಮರಿಯೆ, ದೆವಾಚೆ ಮಾಯೆ, | ಆಮಾ
ಪಾಪಿಯಾಂ ಖಾತಿರ್ ವಿನತಿ ಕರ್, | ಆತಾಂ ಆನಿ ಆಮ್ಚಾ
ಮರ್ಣಾಚೆ ಕಾಳಿಂ. | ಆಮೆನ್.

6. ಆಪೊಸ್ತಲಾಂಚಿಂ ಸತ್ಮಾನ್ತಾಂ

ಸತ್ಮಾನ್ತಾಂ ದೆವಾಕ್, | ಸರ್ವ್ ಪದ್ವೆದಾರಾ ಬಾಪಾಕ್, | ಸರ್ಗಾ
ಆನಿ ಪ್ರಿತುಮಿಚ್ಯಾ ರಚ್ಣಾರಾಕ್; | ಆನಿ ಜೆಜು ಕ್ರಿಸ್ತಾಕ್, | ತಾಚ್ಯಾ
ಎಕ್ಲ್ಯಾಚ್ ಪುತಾಕ್, ಆಮ್ಚಾ ಸೊಮ್ಯಾಕ್; | ತೊ ಪವಿತ್ರ
ಅತ್ಮಾ ವರ್ವಿಂ ಗರ್ಭಿಂ ಸಂಭವ್ಲೊ, | ಆಂಕ್ವಾರ್ ಮರಿಯೆ
ಧಾವ್ನ್ ಜಲ್ಮಲೊ. | ಪೊನ್ಸ್ ಪಿಲಾತಾ ಖಾಲ್ ತಾಣೆಂ ಕಷ್ಟ್
ಸೊಸ್ಲೆ, | ತಾಕಾ ಖುರ್ಸಾರ್ ಜೊಡ್ಲೊ, | ತೊ ಮೆಲೊ, ಆನಿ
ತಾಕಾ ನಿಕೆಪಿಲೊ. | ತೊ ಮೆಲ್ಲ್ಯಾಂ ಮಧೆಂ ದೆಂವ್ಲೊ, | ತಿಸ್ರಾ
ದಿಸಾ ಮೆಲ್ಲ್ಯಾಂತ್ಲೊ ಪುನರ್ ಜಿವಂತ್ ಜಾಲೊ. | ಸರ್ಗಾರ್
ಚಡ್ಲೊ, ಸರ್ವ್ ಪದ್ವೆದಾರ್ ದೆವಾ ಬಾಪಾಚ್ಯಾ ಉಜ್ವಾಕ್
ಬಸ್ಲಾ. | ಧಂಯ್ ಧಾವ್ನ್ ಜಿವ್ಯಾಂ ಆನಿ ಮೆಲ್ಲ್ಯಾಂಚಿ
ಮುನ್ಸುಬಿ ಕರುಂಕ್ ಯೆತಲೊ.

ಸತ್ಮಾನ್ತಾಂ ಪವಿತ್ರ ಅತ್ಮಾಕ್, | ಕಥೊಲಿಕ್ ಪವಿತ್ರ ಸಭೆಕ್, |
ಭಕ್ತಾಂಚೊ ಎಕ್ತಾರ್, | ಪಾತ್ಕಾಂಚೆಂ ಭೊಗ್ಸಾಣೆಂ, ಕುಡಿಚೆಂ

ಜಿವಂತ್ವಣ್, | ಸಾಸ್ಣಾಚೆಂ ಜಿವಿತ್. | ಆಮೆನ್

7. ಭಾವಾರ್ಥಾಚೆಂ ವಿಧಾನ್

ಸರ್ವೆಸ್ಪರಾ ದೇವಾ,| ತುಂ ಎಕ್‌ಚ್ ದೇವ್| ಆನಿ ಎಕಾ ದೇವಾ
ಥಂಯ್ ತೇಗ್ ಜಣ್,| ಬಾಪ್, ಪೂತ್ ಆನಿ ಪವಿತ್ರಾತ್ಮೊ
ಮ್ಹಣ್| ಹಾಂವ್ ಥಿರ್ ಸತ್ಮಾನ್ತಾಂ. | ತುಜೊ ದೈವಿಕ್ ಪೂತ್
ಮನಿಸ್ ಜಾಲೊ| ಆನಿ ಆಮ್ಚ್ಯಾ ಪಾತ್ಕಾಂ ಖಾತಿರ್ ಮೆಲೊ|
ಆನಿ ಜಿವ್ಯಾಂಚಿ ಆನಿ ಮೆಲ್ಲ್ಯಾಂಚಿ ಮನ್ಸುಬಿ ಕರುಂಕ್ ಯೆತಲೊ
ಮ್ಹಣ್| ಹಾಂವ್ ಸತ್ಮಾನ್ತಾಂ. | ಹಿಂ ಸತಾಂ| ಆನಿ ಕಥೊಲಿಕ್
ಪವಿತ್ರಸಭಾ ಶಿಕಯ್ತಾ ತಿಂ ಸರ್ವ್ ಸತಾಂ| ಹಾಂವ್
ಸತ್ಮಾನ್ತಾಂ ಆನಿ ಉಚಾರ್ತಾಂ,| ಕಿತ್ಯಾಕ್ ತುಂ ಸಾಸ್ಣಿಕ್ ಸತ್ ಆನಿ
ಜಾಣ್ವಾಯ್| ಆನಿ ತುವೆಂ ತಿಂ ಉಗ್ಡಾಪಿಂ ಕೆಲ್ಯಾಂತ್;| ತುಂ
ಫಟಯ್ನಾಂಯ್ ವಾ ಫಟ್ವೊನ್ ಪಡನಾಂಯ್. | ಹ್ಯಾ
ಭಾವಾರ್ಥಾಂತ್ ಜಿಯೆಂವ್ಕ್ ಆನಿ ಮರುಂಕ್| ಹಾಂವ್ ಖುಶಿ
ವ್ಹರ್ತಾಂ. | ಆಮೆನ್. |

8. ಭರ್ವಶ್ಯಾಚೆಂ ವಿಧಾನ್

ಸರ್ವೆಸ್ಪರಾ ದೇವಾ,| ತುಜೆ ಕುರ್ಪೆನ್| ಸರ್ವ್ ಮ್ಹಜ್ಯಾ
ಪಾತ್ಕಾಂಚೆಂ ಭೊಗ್ಸಣೆಂ| ಆನಿ ಹೆ ಜಿಣಿಯೆ ಉಪ್ರಾಂತ್|
ಸಾಸ್ಣಿಕ್ ಸುಖ್ ಜೊಡ್ತಲೊಂ/ಲಿಂ ಮ್ಹಣ್| ಹಾಂವ್
ಭರ್ವಸ್ತಾಂ,| ಕಿತ್ಯಾಕ್ ತುಂ ಸರ್ವ್ ಪದ್ವೆದಾರ್, ವಿಶ್ವಾಶಿ,
ದಯಾಳ್ ಆನಿ ಕಾಕುಳ್ದಾರ್| ಆನಿ ತುವೆಂ ತೆಂ ಭಾಸಾಯ್ಲಾಂ. |
ಹ್ಯಾ ಭರ್ವಶ್ಯಾಂತ್ ಜಿಯೆಂವ್ಕ್ ಆನಿ ಮರುಂಕ್| ಹಾಂವ್
ಖುಶಿ ವ್ಹರ್ತಾಂ. | ಆಮೆನ್. |

9. ಮೊಗಾಚೆಂ ವಿಧಾನ್

ಸರ್ವೆಸ್ಪರಾ ದೆವಾ,| ಸರ್ವ್ ವಸ್ತುಂ ಪ್ರಾಸ್ ಚಡ್| ಹಾಂವ್ ತುಜೊ ಮೋಗ್ ಕರ್ತಾಂ| ಆನಿ ತುಜೆ ಪಾಸತ್| ಮ್ಹಜ್ಯಾ ಪೆಲ್ಯಾಚೊ ಹಾಂವ್ ಮೋಗ್ ಕರ್ತಾಂ,| ಕಿತ್ಯಾಕ್ ತುಂ ವರ್ತೊ, ಆಪರಿಮಿತ್ ಆನಿ ಸರ್ವ್ ಬರೊ| ಆನಿ ಸರ್ವ್ ಮೋಗ್ ತುಕಾ ಫಾವೊ| ಹ್ಯಾ ಮೊಗಾಂತ್ ಜಿಯೆಂವ್ಕ್ ಆನಿ ಮರುಂಕ್| ಹಾಂವ್ ಖುಶಿ ವ್ಹರ್ತಾಂ| ಆಮೆನ್|

10. ದುಖಿಚೆಂ ವಿಧಾನ್

ಮ್ಹಜ್ಯಾ ದೆವಾ,| ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್| ಸರ್ವ್ ಮ್ಹಜ್ಯಾ ಪಾತ್ಕಾಂಚಿ ಹಾಂವ್ ದುಖ್ ಧರ್ತಾಂ| ಆನಿ ತಿಂ ಕಾಂಟಾಳ್ತಾಂ,| ಕಿತ್ಯಾಕ್ ತಾಂಚೆ ವರ್ವಿಂ| ತುಜಿ ನಿತಿಚಿ ಶಿಕ್ಷಾ ಮ್ಹಾಕಾ ಫಾವೊ ಜಾಲಿ,| ಪೂಣ್ ಚಡ್ ಕರುನ್| ತುಕಾ ಭೊವ್ ಬರ್ಯಾ| ಆನಿ ಸರ್ವ್ ವಸ್ತುಂ ಪ್ರಾಸ್ ಚಡ್ ಮೋಗ್ ಫಾವೊ ಜಾಲ್ಲ್ಯಾ ದೆವಾಕ್| ಹಾಂವೆಂ ಅಕ್ಮಾನ್ ಕೆಲೊ| ದೆಕುನ್ ತುಜೆ ಕುರ್ಪೆಚ್ಯಾ ಆಧಾರಾನ್| ಆನಿ ಮುಕಾರ್ ಪಾತಕ್ ಕರಿನಾಂ ಮ್ಹಣ್| ಆನಿ ಪಾತ್ಕಾಚೆ ಸಮಯೆ ಚುಕಯ್ತೊಂ/ಲಿಂ ಮ್ಹಣ್| ಥಿರ್ ನಿಚೆವ್ ಕರ್ತಾಂ| ಆಮೆನ್|

11. ಆವೃತಿ

ಎಕ್ಲೊ : ಸೊಮ್ಯಾಚ್ಯಾ ಭೊಡ್ವಾನ್ ಮರಿಯೆಕ್ ಬರಿ ಖಬರ್ ಹಾಡ್ಲಿ.

ಸರ್ವಾಂ : ಆನಿ ಪವಿತ್ರ ಅತ್ಮಾ ವರ್ವಿಂ ತಿ ಗರ್ಭೆಸ್ತ್ ಜಾಲಿ.

ನಮಾನ್ ಮರಿಯೆ, ಕುರ್ಪೆನ್ ಭರ್ಲೆ ...

ಎಕ್ಲೆ : ಆಬ್ಲೆ ! ಸೊಮಿಯಾಚಿ ಚಾಕರ್ಸ್,

ಸರ್ವಾಂ : ತುಜ್ಯಾ ಸಬ್ದಾ ಪರ್ಮಾಣೆಂ । ಮ್ಹಜೆ ಥಂಯ್ ಜಾಂವ್.

ನಮಾನ್ ಮರಿಯೆ, ಕುರ್ಪೆನ್ ಭರ್ಲೆ ...

ಎಕ್ಲೆ : ಆನಿ ದೆವಾಚೊ ಪೂತ್ ಮನಿಸ್ ಜಾಲೊ,

ಸರ್ವಾಂ : ಆನಿ ಆಮ್ಚೆ ಮಧೆಂ ಜಿಯೆಲೊ.

ನಮಾನ್ ಮರಿಯೆ, ಕುರ್ಪೆನ್ ಭರ್ಲೆ ...

ಎಕ್ಲೆ : ಭಾಗೆವಂತಿ ದೆವಾಚೆ ಮಾಯೆ, । ಆಮಾ ಪಾಸತ್ ವಿನತಿ ಕರ್.

ಸರ್ವಾಂ : ಕ್ರಿಸ್ತಾಚ್ಯಾ ಭಾಸಾವ್ಣ್ಯಾಂಕ್ ಆಮಿ ಫಾವೊ ಜಾಂವ್ಚೆ ಖಾತಿರ್.

ಪ್ರಾರ್ಥುಂಯಾ

ಏ ಸೊಮ್ಯಾ, । ಭೊಡ್ವಾನ್ ಬರಿ ಖಬರ್ ದಿಲ್ಲೆ ವರ್ವಿಂ ತುಜ್ಯಾ ಪುತಾನ್, ಕ್ರಿಸ್ತಾನ್, । ಮನ್ಶಾಪಣ್ ಘೆತ್‌ಲ್ಲೆಂ ಆಮಿ ಜಾಣಾ ಜಾಲ್ಯಾಂವ್. ತಾಚ್ಯಾ ಕಷ್ಟಾಂ ಆನಿ ಮಿರ್ಸಾ ವರ್ವಿಂ, । ಪುನರ್ ಜಿವಂತ್ಪಣಾಚ್ಯಾ ಆನಂದಾಕ್ ಆಮಿ ಪಾವಶೆಂ, ತುಜಿ ಕುರ್ಪಾ ಆಮ್ಚ್ಯಾ ಅಂತಸ್ಕರ್ನಾಂನಿ ವೋತ್ ಮ್ಹಣ್, ಆಮಿ ಮಾಗ್ತಾಂವ್. । ತ್ಯಾಚ್ ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ಮಾರಿಫಾತ್. । ಆಮೆನ್. ಮಹಿಮಾ ಬಾಪಾಕ್ ... (ತೀನ್ ಪಾವ್ಲಿಂ)

12. ಸರ್ಗಾಚೆ ರಾಣಿಯೆ (ಪಾಸ್ಕಾಂಚ್ಯಾ ವೆಳಾರ್)

- i) ಸರ್ಗಾಚೆ ರಾಣಿಯೆ, ಉಲ್ಲಾಸ್ ಪಾವ್,
ಆಲ್ಲೆಲೂಯಾ
- ii) ಕಿತ್ಯಾಕ್ ಜಾಕಾ ತುಂ ವ್ಹಾವೊಂವ್ಕ್ ಫಾವೊ ಜಾಲ್ಲಿಯಾ,
ಆಲ್ಲೆಲೂಯಾ
- iii) ತೊ ಆಪ್ಲೆ ಸಾಂಗ್ಲಲ್ಯಾ ಪರಿ ಜಿವಂತ್ ಜಾಲಾ,
ಆಲ್ಲೆಲೂಯಾ
- iv) ಆಮಾ ಪಾಸತ್ ದೆವಾ ಲಾಗಿಂ ಮಾಗ್,
ಆಲ್ಲೆಲೂಯಾ
- v) ಸಂತೊಸ್ ಆನಿ ಉಲ್ಲಾಸ್ ಪಾವ್ | ಆಂಕ್ವಾರ್ ಮರಿಯೆ,
ಆಲ್ಲೆಲೂಯಾ
- vi) ಕಿತ್ಯಾಕ್ ಸೊಮಿ ಖರೊಚ್ ಜಿವಂತ್ ಜಾಲಾ.
ಆಲ್ಲೆಲೂಯಾ

ಪ್ರಾರ್ಥುಂಯಾ

ಏ ದೆವಾ, | ತುಜ್ಯಾ ಪುತಾ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚ್ಯಾ ಪುನರ್ ಜಿವಂತ್ಪಣಾ ವರ್ವಿಂ, | ಸಂಸಾರ್ ಸಂತೊಸಾಂವ್ಕ್ ತುವೆಂ ದಯಾ ಕೆಲಿಯಾ; | ತಾಚೆ ಮಾಯೆ, ಆಂಕ್ವಾರ್ ಮರಿಯೆ ಮಾರಿಫಾತ್, | ಸಾಸ್ಣಾಚೆ ಜಿಣಿಯೆಚೊ ಸಂತೊಸ್ ಆಮ್ಕಾಂ ಲಾಭಸೊ ಕರ್ ಮ್ಹಣ್ ಆಮಿ ಮಾಗ್ತಾಂವ್. | ತ್ಯಾಚ್ ಕ್ರಿಸ್ತಾ,

ಆಮ್ಚ್ಯಾ ಸೊಮ್ಯಾ ಮಾರಿಫಾತ್. | ಆಮೆನ್.

13. ರಾಕಣ್ ಭೊಡ್ವ್ಯಾ ಕಡೆ ಮಾಗ್ಣೆಂ

ದೆವಾಗೆಲ್ಯಾ ಭೊಡ್ವ್ಯಾ ಮ್ಹಜ್ಯಾ ರಾಕ್ಣ್ಯಾ, | ಸರ್ಗಿಂಚೆ ದಯೆನ್
ಮ್ಹಾಕಾ ದಿಲಾ ತುಜೆ ತಾಬೆನ್ | ಮ್ಹಜಿ ಮತ್ ಉಜ್ವಾಡಾಯ್, |
ಮ್ಹಾಕಾ ರಾಕ್, ಸಾಂಬಾಳ್ ಆನಿ ಚಲಯ್ | ಆಮೆನ್.

14. ಸರ್‌ಲ್ಲ್ಯಾ ಭಾವಾರ್ಥ್ಯಾಂ ಪಾಸತ್ ಮಾಗ್ಣೆಂ

ಸಾಸ್ಣಾಚೊ ವಿಶೆವ್ ದಿ ತಾಂಕಾಂ ಏ ಸೊಮಿಯಾ, | ಆನಿ
ನಿರಂತರ್ ಪ್ರಕಾಸ್ ತಾಂಚೆರ್ ಘಾಂಕುಂದಿ, | ಸಮಾಧಾನಾಂತ್ ತೆ
ವಿಶೆವ್ ಘೆಂವ್ಪಿತ್. | ಆಮೆನ್.

II. ದಿಸ್ಪೊಡ್ತಿಂ ಮಾಗ್ಣೆಂ

1. ಮ್ಹಜ್ಯಾ ದೆವಾ

ಮ್ಹಜ್ಯಾ ದೆವಾ, ಮ್ಹಜ್ಯಾ ಸಾಯ್ಬಾ, | ಹಾಂವ್ ತುಜ್ಯಾ
ಪಾಂಯಾಂಕ್ ಪಡ್ತಾಂ, | ಹಾಂವ್ ತುಕಾ ಅರ್ಗಾಂ ದಿತಾಂ, |
ಅಂತಸ್ಕರ್ನಿ ನಮಸ್ಕಾರ್ ಕರ್ತಾಂ, | ವ್ಹಡ್ ತುಜೊ ಉಪ್ಕಾರ್
ಮಾನ್ತಾಂ, | ಕಿತ್ಯಾಕ್ ತುವೆಂ ಮ್ಹಾಕಾ ರಚ್ಲೊಯ್ ಮ್ಹಣ್, |
ನೀಜ್ ಕ್ರಿಸ್ತಾಂವ್ ಕೆಲೊಯ್ ಮ್ಹಣ್; ಆಜ್ ಪರ್ಯಾನ್
ಸಾಂಬಾಳ್ಚೊಯ್ ಮ್ಹಣ್, | ಜಶಿ ಬರಿ ರಾತ್ ದಿಲಿಯ್, |
ತಸೊ ಬರೊ ದೀಸ್ ದಿ ಸಾಯ್ಬಾ | (ಜಸೊ ಬರೊ ದೀಸ್
ದಿಲೊಯ್, ತಶಿ ಬರಿ ರಾತ್ ದಿ ಸಾಯ್ಬಾ) ಮ್ಹಜೊ ಅತ್ಮೊ,
ಮ್ಹಜಿ ಕೂಡ್, ತುಜ್ಯಾ ಹಾತಾಂತ್ ದಿತಾಂ | ಮ್ಹಜಿಂ ಚಿಂತ್ನಾಂ,
ಮ್ಹಜೆ ಸಬ್ದ್, | ಮ್ಹಜೆ ಆಯ್ಚ್ಯಾ ದಿಸಾಚೆ) ಆಯ್ಚೆ ರಾತಿಚೆ) ಕಷ್ಟ್

ಆನಿ ಕರ್ನೂ, | ತುಕಾ ಸಮರ್ಪಿತಾಂ, ತುಜ್ಯಾ ವ್ಹಡಾ
ಮಾನಾಕ್ ಮ್ಹಜ್ಯಾ ಪಾತ್ಕಾಂಚ್ಯಾ ಫಾರಿಕ್ಪಣಾಕ್. ಮ್ಹಜ್ಯಾ ಜೆಜು,
| ತುಜ್ಯಾ ಮುರ್ಸಾಚ್ಯಾ, ಕಷ್ಟಾಂಚ್ಯಾ ಆನಿ ಮೊರ್ನಾಚ್ಯಾ ಪುನ್ಯಾ
ಪಾಸತ್ | ಭೊಗ್ತಿ ಮ್ಹಜಿಂ ಸಮೆಸ್ತ್ ಪಾತ್ಕಾಂ, | ಮ್ಹಜಿ
ಪಾತ್ಕಾಚಿ ಕಾಕುಳ್ತ ಕರ್.

ದೆವಾ, ಪವಿತ್ರ ಆತ್ಮಾ, | ದಿ ಸಾಯ್ಬಾ, ತುಜಿ ಕುರ್ಪಾ
ಆಯ್ಚ್ಯಾ ದಿಸಾ (ಆಯ್ಚಿ ರಾತಿಂ) ಪಾತ್ಕಾಂತ್ ಹಾಂವೆಂ
ಪಡನಾ ಜಾಂವ್ಚ್ಯಾಕ್, | ತುಜೆ ಉಪದೆಸ್ ಸಾಂಬಾಳುಂಕ್,
ಮ್ಹಜೆ ಕಾಯ್ದೆ ಪಾಳುಂಕ್, | ಮ್ಹಜಿ ಪಾತ್ಕಾಚಿ ಕಾಕುಳ್ತ ಕರ್, |
ಮ್ಹಾಕಾ ಪಾತ್ಕಾಕ್ ಭೊಗ್ತಿ.

2. ಹಾಂವ್ ಪಾತ್ಕಿ

ಹಾಂವ್ ಪಾತ್ಕಿ, ಸರ್ವ್ ಪದ್ವೆದಾರ್ ದೆವಾಕ್, ಆನಿ ತುಮ್ಕಾಂ
ಭಾವಾಂ ಭಯ್ಣಿಂನೊ, ಮ್ಹಜೊ ಗುನ್ಯಾಂವ್ ಉಚಾರುನ್
ಸಾಂಗ್ತಾಂ, ಮನಾನ್ ಚಿಂತುನ್ ಆನಿ ತೊಂಡಾನ್
ಉಚಾರುನ್, ವಾಯ್ವ್ ಆಧಾರುನ್ ಆನಿ ಬರೆಂ ಸೊಡುನ್,
ಹಾಂವೆಂ ಜಾಯ್ತಿಂ ಪಾತ್ಕಾಂ ಕೆಲ್ಯಾಂತ್. (ಹರ್ಥ್ಯಾಕ್
ಮಾರುನ್) ಹೊ ಮ್ಹಜೊ ಅಪ್ರಾಧ್, ಹೊ ಮ್ಹಜೊ ಅಪ್ರಾಧ್,
ಹೊ ಮ್ಹಜೊ ಭೋವ್ ವ್ಹಡ್ ಅಪ್ರಾಧ್.

ಹ್ಯಾ ಪಾಸತ್ ಭಾಗೆವಂತ್ ಸದಾಂಚ್ ಆಂಕ್ವಾರ್ ಮರಿಯೆಕ್,
ಸಗ್ಳ್ಯಾಂ ದೇವ್‌ದುತಾಂಕ್ ಆನಿ ಭಕ್ತಾಂಕ್ ಆನಿ ತುಮ್ಕಾಂ
ಭಾವಾಂಭಯ್ಣಿಂನೊ ಮ್ಹಜೆ ಖಾತಿರ್ ಆಮ್ಚ್ಯಾ ಸರ್ವೆಸ್ಪರಾ
ದೆವಾ ಲಾಗಿಂ ವಿನತಿ ಕರಾತ್ ಮ್ಹಣ್ ಪ್ರಾರ್ಥುನ್ ಮಾಗ್ತಾಂ.

3. ನಮಾನ್ ರಾಣಿಯೆ

ನಮಾನ್ ರಾಣಿಯೆ, ಕಾಕುಳ್ತೆಚೆ ಮಾಯೆ; | ನಮಾನ್ ಆಮ್ಚಾ ಜಿವಾ, ಅಮೃತಾ ಆನಿ ಭರ್ವಶ್ಯಾ. | ತುಕಾ ಆಮಿ ಉಲೊ ಮಾರ್ತಾಂವ್, ಆಮಿ ಪರ್ದೆಶಿ ಎವೆಚೆಂ ಬಾಳ್ಕಾಂ. | ಹ್ಯಾ ದುಖಾಚ್ಯಾ ಕೊಂಡಾಂತ್ ಆಸ್ತಾಂ | ಆಸ್ಕಾರ್ ಹುಸ್ಕಾರ್ ಸೊಡುನ್ | ಆಮಿ ತುಕಾ ರುದಾನ್ ಕರ್ತಾಂವ್. | ತರ್ ತುಂ, ಆಮ್ಚೆ ಶೆಕಾಯೆ, | ತೆ ತುಜೆ ಕಾಕುಳ್ತೆಚೆ ದೊಳೆ ಆಮ್ಚೆ ವಯ್ರ್ ಪರ್ತಿ | ಆನಿ ಹ್ಯಾ ಪರ್ದೆಶಾ ಉಪ್ರಾಂತ್ | ತುಜೆ ಕುಶಿಚೆಂ ಸದೆಂವಿ ಫಳ್, ಜೆಜುಕ್, ಆಮ್ಕಾಂ ದಾಕಯ್, | ಯೆ ದಯಾಳಿ, ಯೆ ಮೊಗಾಳಿ, ಯೆ ದುಲೊಬಿ ಆಂಕ್ವಾರಿ ಮರಿಯೆ.

ಎಕ್ಲೊ : ಭಾಗೆವಂತಿ ದೆವಾಚೆ ಮಾಯೆ, ಆಮಾ ಪಾಸತ್ ವಿನತಿ ಕರ್

ಸರ್ವಾಂ : ಕ್ರಿಸ್ತಾಚ್ಯಾ ಭಾಸಾವ್ಣ್ಯಾಂಕ್ ಆಮಿ ಫಾವೊ ಜಾಂವ್ಚೆ ಖಾತಿರ್.

4. ಭಾಗೆವಂತ್ ರೊಜಾರಿಚೆ ಮಿಸ್ತೆರ್

a) ಸಂತೊಸಾಚೆ ಮಿಸ್ತೆರ್ (ಸೊಮಾರಾ ಆನಿ ಸನ್ವಾರಾ)

ಪಯ್ಲೊ ಮಿಸ್ತೆರ್ : ಮರಿಯೆಕ್ ಭೊಡ್ವೊ ಬರಿ ಖಬರ್ ದಿತಾ

ದುಸ್ರೊ ಮಿಸ್ತೆರ್ : ಮರಿ ಎಲಿಜಾಬೆತಿಚಿ ಭೆಟ್ ಕರ್ತಾ

ತಿಸ್ರೊ ಮಿಸ್ತೆರ್ : ಬೆಲ್ಲೆಹಮಾಂತ್ ಜೆಜು ಜಲ್ಮತಾ

ಚವ್ರೊ ಮಿಸ್ತೆರ್ : ಮರಿ, ಬಾಳೊಕ್ ಜೆಜುಕ್ ತೆಂಪ್ಲಾಂತ್ ಭೆಟಯ್ತಾ

ಪಾಂಚ್ಚೊ ಮಿಸ್ತೆರ್: ಚುಕ್‌ಲ್ಲೊ ಭುರ್ಗೊ ಜೆಜು, ತೆಂಪ್ಲಾಂತ್
ಮೆಳ್ತಾ.

b) ದುಃಖಿಚೆ ಮಿಸ್ತೆರ್ (ಮಂಗ್ಳಾರಾ ಆನಿ ಸುಕ್ರಾರಾ)

ಪಯ್ಲೊ ಮಿಸ್ತೆರ್ : ಸೊಮಿ ಜೆಜು ಮೊಳ್ಯಾಂತ್ ಮಾಗ್ತಾನಾ
ರಗತ್ ಘಾಮೆತಾ.

ದುಸ್ರೊ ಮಿಸ್ತೆರ್ : ಸೊಮ್ಯಾ ಜೆಜುಕ್ ಖಾಂಬ್ಯಾಕ್ ಬಾಂಧುನ್
ಜೆರ್ಬಾಂದಾಂನಿ ಮಾರ್ತಾತ್.

ತಿಸ್ರೊ ಮಿಸ್ತೆರ್ : ಸೊಮ್ಯಾ ಜೆಜುಚ್ಯಾ ಮಸ್ತಕಾರ್
ಕಾಂಟ್ಯಾಂಚೊ ಮುಕುಟ್ ಸಾಣೆತಾತ್.

ಚವ್ರೊ ಮಿಸ್ತೆರ್ : ಸೊಮಿ ಜೆಜು, ಕಾಲ್ವಾರ್ ಪರ್ವತ್
ಪರ್ಯಾನ್ ಖುರಿಸ್ ವ್ಹಾವೊವ್ನ್ ವೆತಾ.

ಪಾಂಚ್ಚೊ ಮಿಸ್ತೆರ್: ಸೊಮಿ ಜೆಜು, ಖುರ್ಸಾರ್ ಉಮ್ಕಾಳುನ್ ಆಪ್ಲೆ
ಮಾಯೆ ಮುಕಾರ್ ಪ್ರಾಣ್ ಕರ್ತಾ.

c) ಆನಂದಾಚೆ ಮಿಸ್ತೆರ್ (ಬುದ್ವಾರಾ ಆನಿ ಆಯ್ತಾರಾ)

ಪಯ್ಲೊ ಮಿಸ್ತೆರ್ : ಸೊಮಿ ಜೆಜು ಪುನರ್ ಜಿವಂತ್ ಜಾತಾ

ದುಸ್ರೊ ಮಿಸ್ತೆರ್ : ಸೊಮಿ ಜೆಜು ಸರ್ಗಾರ್ ಚಡ್ತಾ

ತಿಸ್ರೊ ಮಿಸ್ತೆರ್ : ಪವಿತ್ರ್ ಅತ್ಮೊ ಆಂಕ್ವಾರ್ ಮರಿಯೆಚೆರ್
ಆನಿ ಧರ್ಮಾದುತಾಂಚೆರ್ ದೆಂವ್ತಾ

ಚವ್ರೊ ಮಿಸ್ತೆರ್ : ಆಂಕ್ವಾರ್ ಮರಿಯೆಕ್ ಕುಡಿ ಅತ್ಮಾ ಸಮೆತ್
ಸರ್ಗಾರ್ ಘೆತಾತ್

ಪಾಂಚ್ಚೊ ಮಿಸ್ತೆರ್ : ಆಂಕ್ವಾರ್ ಮರಿಯೆಕ್

ಸರ್ಗಾಸಂಸಾರಾಚಿ ರಾಣಿ ಮ್ಹಣ್ ಕುರ್ವಾರ್ ಕರ್ತಾತ್.

d) ಉಜ್ವಾಡಾಚಿ ಮಿಸ್ತೆರ್ (ಬ್ರಿಸ್ತಾರಾ)

ಪಯ್ಲೊ ಮಿಸ್ತೆರ್ : ಜೆಜು ಜೊರ್ದಾನ್ ನ್ಹಂಯ್ತಾ ಸ್ನಾನ್ ಘೆತಾ.

ದುಸ್ರೊ ಮಿಸ್ತೆರ್ : ಜೆಜು ಕಾನಾ ಶಹರಾಂತ್ಲ್ಯಾ ಲಗ್ನಾಂತ್ ಆಪ್ಲಿಂ ಮಹಿಮಾ ಪರ್ಗಟ್ತಾ

ತಿಸ್ರೊ ಮಿಸ್ತೆರ್ : ಜೆಜು ಸರ್ಗಿಂಚೆಂ ರಾಜ್ಯ್ ಪರ್ಗಟ್ತಾ ಆನಿ ಪಾತ್ಕಿ ಜಿಣಿ ಬದ್ಲಂಕ್ ಉಲೊ ದಿತಾ.

ಚವ್ರೊ ಮಿಸ್ತೆರ್ : ಜೆಜು, ರುಪಾಂತರ್ ಜಾತಾ

ಪಾಂಚ್ವೊ ಮಿಸ್ತೆರ್ : ಜೆಜು, ಪವಿತ್ರ್ ಎವ್ಕರಿಸ್ತ್ ಘಡ್ತಾ.

5. ಸಾಯ್ಬಿಣಿಚಿ ಲದಿನ್

ಸೊಮಿಯಾ ಕಾಕುಳ್ತಾ ಆಮ್ಚಿ ಕರ್

ಕ್ರಿಸ್ತಾ ಕಾಕುಳ್ತಾ ಆಮ್ಚಿ ಕರ್

ಸೊಮಿಯಾ ಕಾಕುಳ್ತಾ ಆಮ್ಚಿ ಕರ್

ಕ್ರಿಸ್ತಾ ಆಯ್ಕ್ ಆಮ್ಕಾಂ

ಕ್ರಿಸ್ತಾ ದಯೆನ್ ಆಯ್ಕ್ ಆಮ್ಕಾಂ

ಸರ್ಗಿಂಚ್ಯಾ ದೆವಾ ಬಾಪಾ

ದೆವಾ ಪುತಾ, ಸಂಸಾರಾಚ್ಯಾ ತಾರೊಕಾ

ದೆವಾ ಪವಿತ್ರ್ ಅತ್ಮಾ

ಸಾಂತಿಸ್ಸಿಮಾ ತ್ರಿಂದಾದಿ ಎಕಾಚ್ ದೆವಾ

ಭಾಗೆವಂತಿ ಮರಿಯೆ

ಭಾಗೆವಂತಿ ದೆವಾಚೆ ಮಾಯೆ
ಭಾಗೆವಂತಿ ಆಂಕ್ವಾರಿಂಚೆ ಆಂಕ್ವಾರಿ
ಕ್ರಿಸ್ತಾಚೆ ಮಾಯೆ
ಪವಿತ್ರ ಸಭೆಚೆ ಮಾಯೆ
ದೇವ್ ಕುರ್ಪೆಚೆ ಮಾಯೆ
ಭೋವ್ ನಿತಳಿ ಮಾಯೆ
ಭೋವ್ ನಿಸ್ಕಳ್ವಂತಿ ಮಾಯೆ
ಖಿತ್ ನಾಸ್ಲೆಲ್ಯೆ ಮಾಯೆ,
ಆಪುಟ್ ಮಾಯೆ
ಮೊಗಾಪಾತ್ ಮಾಯೆ
ವಿಚಿತ್ ಮಾಯೆ
ಸುಬೊಧಿನಿ ಮಾಯೆ
ರಚ್ಕಾರಾಚೆ ಮಾಯೆ
ಸೊಡ್ವಣ್ಣಾರಾಚೆ ಮಾಯೆ
ಭೋವ್ ಶಾಣಿ ಆಂಕ್ವಾರಿ
ಪರ್ಗಟುಂಕ್ ಫಾವೊ ಜಾಲ್ಲೆ ಆಂಕ್ವಾರಿ
ಪದ್ವೆದಾರ್ ಆಂಕ್ವಾರಿ
ದಯಾಳಿ ಆಂಕ್ವಾರಿ
ವಿಶ್ವಾಸಿ ಆಂಕ್ವಾರಿ
ನಿತಿಚ್ಯಾ ಆರ್ಸ್ಯಾ
ಜಾಣ್ವಾಯೆಚ್ಯಾ ಸಿಯಾಸಣಾ

ಆಮ್ಚ್ಯಾ ಸಂತೋಸಾಚ್ಯಾ ಕಾರಣಾ
ಅತ್ಮಿಕ್ ಪಂಲ್ಗಣಾ
ಮಾನ್ ಫಾವೊ ಜಾಲ್ಲ್ಯಾ ಪಂಲ್ಗಣಾ
ಭಕ್ತಿಚ್ಯಾ ಆಪರಿಮಿತ್ ಪಂಲ್ಗಣಾ
ಗುಪ್ತಾ ಗುಲೊಬಾ
ದಾವಿದಾಚ್ಯಾ ಭುರ್ಜಾ
ದಾಡ್ಯಾಚ್ಯಾ ಭುರ್ಜಾ
ಸುವರ್ಣಾಚ್ಯಾ ಮಂದಿರಾ
ಸೊಲ್ಲ್ಯಾಚ್ಯಾ ಆರ್ಕಾ
ಸರ್ಗಿಂಚ್ಯಾ ದಾರ್ವಟ್ಯಾ
ಫಾಂತ್ಯಾ ಪಾರಾಚ್ಯಾ ನೆಕೆತ್ರಾ
ಪಿಡೆಸ್ತಾಂಚೆ ಭಲಾಯ್ಕೆ
ಪಾತ್ಕಾಂಚ್ಯಾ ಆಸ್ತ್ರಾ
ದುಖೆಸ್ತಾಂಚೆ ಭುಜಾವಣೆ
ಕ್ರಿಸ್ತಾಂವಾಂಚ್ಯಾ ಆಧಾರಾ
ಭೊಡ್ವಾಂಚೆ ರಾಣಿಯೆ
ಪಾತ್ರಿಯಾರ್ಕಾಂಚೆ ರಾಣಿಯೆ
ಪ್ರವಾದಿಂಚೆ ರಾಣಿಯೆ
ಆಪೊಸ್ತಲಾಂಚೆ ರಾಣಿಯೆ
ಮಾರ್ಥಿರಾಂಚೆ ರಾಣಿಯೆ
ಕೊನ್ಫೆಸೊರಾಂಚೆ ರಾಣಿಯೆ

ಆಂಕ್ಷಾರಿಂಚೆ ರಾಣಿಯೆ

ಸಮೆಸ್ತ್ ಭಕ್ತಾಂಚೆ ರಾಣಿಯೆ

ಸಂಯ್ಭಾಚ್ಯಾ ವಿತಾವಿಣ್ ಗರ್ಭಿಂ

ಸಂಭವ್‌ಲ್ಲೆ ರಾಣಿಯೆ

ಸರ್ಗಿಂ ಘೆತ್‌ಲ್ಲೆ ರಾಣಿಯೆ

ಭೋವ್ ಪವಿತ್ರ ರೊಜಾರಿಚೆ ರಾಣಿಯೆ

ಕುಟ್ಮಾಚೆ ರಾಣಿಯೆ

ಸಮಾಧಾನಾಚೆ ರಾಣಿಯೆ

ದೆವಾಚೆ ಶೆಳಿಯೆ ಸಂಸಾರಾಚೆಂ ಪಾಪ್ ಕಾಡ್ತಲೆ,

ಭೋಗೊಸ್ ಆಮ್ಕಾಂ, ಸೊಮಿಯಾ

ದೆವಾಚೆ ಶೆಳಿಯೆ ಸಂಸಾರಾಚೆಂ ಪಾಪ್ ಕಾಡ್ತಲೆ,

ದಯೆನ್ ಆಯ್ಕ್ ಆಮ್ಕಾಂ, ಸೊಮಿಯಾ

ದೆವಾಚೆ ಶೆಳಿಯೆ ಸಂಸಾರಾಚೆಂ ಪಾಪ್ ಕಾಡ್ತಲೆ,

ಕಾಕುಳ್ತ್ ಆಮ್ಚಿ ಕರ್.

ತುಜೆ ಸಸಾಯೆಖಾಲ್ ಏ ದೆವಾಚೆ ಭಾಗೆವಂತಿ ಮಾಯೆ, ಆಮಿ
ಯೆತಾಂವ್; ಆಮ್ಚ್ಯಾ ಗರ್ಜಾಂತ್, ಆಮ್ಚ್ಯಾ ಮಾಗ್ಣ್ಯಾಚೊ
ಬೆಪಾವೊ ಕರಿನಾಕಾ. ಪೂಣ್ ಸಮೆಸ್ತ್ ವಿಘ್ನಾಂತ್ಲೆಂ ಆಮ್ಕಾಂ
ಸದಾಂಚ್ ನಿವಾರ್, ಅನಂದ್ಭರಿತ್ ಆನಿ ಸದೆಂವಿಂ ಆಂಕ್ಷಾರಿ.

ಎಕ್ಲೊ : ಭಾಗೆವಂತಿ ದೆವಾಚೆ ಮಾಯೆ, ಆಮಾ ಪಾಸತ್
ವಿನತಿ ಕರ್

ಸರ್ವಾಂ : ಕ್ರಿಸ್ತಾಚ್ಯಾ ಭಾಸಾವ್ಣ್ಯಾಂಕ್ ಆಮಿ ಫಾವೊ ಜಾಂವ್ಚೆ

ಖಾತಿರ್

ಪ್ರಾರ್ಥನೆಯಾ

ದೇವಾ, | ತುಜ್ಯಾ ಎಕ್ಲಾಚ್ ಪುತಾನ್ | ಆಪ್ಲೆ ಜಿಣಿಯೆ, ಮೊರ್ನಾ
ಆನಿ ಪುನರ್ ಜಿವಂತ್ವಣಾ ವರ್ವಿಂ | ಸಾಸ್ಣಾಚೆ ಬಚಾವೆಚೆಂ
ಇನಾಮ್ | ಆಮ್ಕಾಂ ಜೊಡ್ನ್ ದವರ್ಲಾಂ; | ಭಾಗೆವಂತ್ ಆಂಕ್ವಾರ್
ಮರಿಯೆಚೆ | ಭೋವ್ ಪವಿತ್ರ ರೊಜಾರಿಚೆ ಮಿಸ್ತೆರ್ | ಆಮಿ
ನಿಯಾಳ್ತಾನಾ, | ತಾಂತುಂ ಆಟಾಪಿಲ್ಲ್ಯಾಚೊ ಆಮಿ ಪಾಟ್ಲಾವ್
ಕರಿಸೊ | ಆನಿ ತಾಂತುಂ ಭಾಸಾಯ್ಲೆಂ ಆಮಿ ಜೊಡಲೆಂ ಕರ್
ಮ್ಹಣ್ | ಆಮಿ ತುಜೆ ಲಾಗಿಂ ಪರಾತ್ತಾಂವ್. ತ್ಯಾಚ್ ಕ್ರಿಸ್ತಾ ಆಮ್ಚ್ಯಾ
ಸೊಮ್ಯಾ ವರ್ವಿಂ. ಆಮೆನ್.

III. ಸಕಾಳಿಂಚಿಂ ಆನಿ ಸಾಂಜೆಚಿಂ ಮಾಗ್ಣಿಂ

1. ಸಕಾಳಿಂಚಿಂ ಮಾಗ್ಣಿಂ

a) ಜಾಗ್ ಜಾತಚ್

ಏ ಮ್ಹಜ್ಯಾ ದೇವಾ, | ಮ್ಹಜೆಂ ಕಾಳಿಜ್ ಹಾಂವ್ ತುಕಾ ದಿತಾಂ,
| ಮಾನ್, ಹೊಗ್ಯಾಪ್ ಆನಿ ಆನಂದ್ ಜಾಂವ್ ತುಕಾ
ಸಾಸ್ಣಾಚ್ಯಾ ಸಾಸ್ಣಾಕ್.

ಬಾಪಾಚೆ, ಆನಿ ಪುತಾಚೆ ...

ಮ್ಹಜ್ಯಾ ದೇವಾ, ಮ್ಹಜ್ಯಾ ಸಾಯ್ಬಾ ...

b) ಸಕಾಳಿಂಚಿ ಭೆಟೊವ್ಣಿ

ಏ ಜೆಜುಚ್ಯಾ ದೈವಿಕ್ ಕಾಳ್ಜಾ, | ಆಯ್ಚ್ಯಾ ದಿಸಾಚಿಂ ಸರ್ವ್ ಮ್ಹಜಿಂ ಮಾಗ್ಣಿಂ, ಕಾಮಾಂ ಆನಿ ಕಷ್ಟ್ | ಆಮ್ಚ್ಯಾ ಪಾತ್ಕಾಂಚ್ಯಾ ಫಾರಿಕ್ಪಣಾ ಪಾಸತ್ | ಆನಿ ಆಲ್ತಾರಿಚ್ಯಾ ಭೋವ್ ಪವಿತ್ರ್ ಸಾಕ್ರಾಮೆಂತಾಂತ್ ತುವೆಂ ತುಕಾಚ್ ಖಿಳನಾಸ್ತಾನಾ ಭೆಟೊಂವ್ಚ್ಯಾ ಸಮೆಸ್ತ್ ಇರಾದ್ಯಾಂ ಪಾಸತ್, | ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಖಿತಾವಿಣ್ ಕಾಳ್ಜಾ ಮಾರಿಫಾತ್ ಹಾಂವ್ ತುಕಾ ಭೆಟಯ್ತಾಂ, | ಪ್ರತ್ಯೇಕ್ ಜಾವ್ನ್ | ಮಾಗ್ಣಾಚ್ಯಾ ಆಪೊಸ್ತಲಾದಿಚ್ಯಾ ಇರಾದ್ಯಾಂ ಪಾಸತ್, | ಆನಿ ಪಾಪಾ ಸಾಯ್ಬಾನ್ ಹ್ಯಾ ಮಹಿನ್ಯಾಕ್ ದಾಕೊವ್ನ್ ದಿಲ್ಲ್ಯಾ | ಇರಾದ್ಯಾಂ ಪಾಸತ್ | ಹೆಂ ಸರ್ವ್ ಹಾಂವ್ ತುಕಾ ಭೆಟಯ್ತಾಂ.

ಸರ್ವ್ ತುಜೆ ಪಾಸತ್, ಏ ಜೆಜುಚ್ಯಾ ಭೋವ್ ಪವಿತ್ರ್ ಕಾಳ್ಜಾ |

ಏ ಜೆಜುಚ್ಯಾ ದೇವ್ ಕಾಳ್ಜಾ | ತುಜೆಂ ರಾಜ್ಯ್ ಯೇಂವ್.

ಆಯ್ಚ್ಯಾ ದಿಸಾಚ್ಯಾ ಮ್ಹಜ್ಯಾ ಮಾಗ್ಣಾಂಕ್ ಆನಿ ಬರ್ಯಾ ಕರ್ನಾಂಕ್ ಲಾಗೊನ್ ಆಸ್ಚಿ “ಶಿಕ್ವಾಮಾಫಿ” (ಇಂದುಲೆನ್ನಾಂ) ಜೊಡುಂಕ್, | ಹಾಂವ್ ಖುಶಿ ಫರ್ತಾಂ.

ಸೊಮಿಯಾ ಜೆಜು, | ತುಜೆ ಭೋವ್ ದೈವಿಕ್ ಕಾಳ್ಜಾಚೆ ಸಸಾಯೆನ್ ರಾಕ್ ಆಮ್ಚ್ಯಾ ಭೋವ್ ಭಾಗೆವಂತ್ ಪಾಪಾ ಸಾಯ್ಬಾಕ್; | ಜಾ ತುಂ ತಾಕಾ ಉಜ್ವಾಡ್, | ಘಟಾಯ್ ಆನಿ ಭುಜಾವಣ್.

ಆಮ್ಚ್ಯಾ ಬಾಪಾ...,

ನಮಾನ್ ಮರಿಯೆ...,
ಸತ್ಮಾನ್ತಾಂ...,
ಭಾವಾರ್ಥಾಚೆಂ ವಿಧಾನ್ ...,
ಭರ್ವಶ್ಯಾಚೆಂ ವಿಧಾನ್ ...
ಮೊಗಾಚೆಂ ವಿಧಾನ್ ...
ದುಖಿಚೆಂ ವಿಧಾನ್ ...

c) ಮರಿಯೆಕ್ ಸಮರ್ಪಣ್

ಮ್ಹಜೆ ರಾಣಿಯೆ ಆನಿ ಮಾಯೆ, | ಹಾಂವ್ ಮ್ಹಾಕಾ ಸಗ್ಳೊಚ್
ತುಕಾ ದಿತಾಂ, | ಆನಿ ಮ್ಹಜೆಂ ಭಕ್ತಿಪಣ್, ತುಜೆ ಥಂಯ್
ದಾಕೊಂವ್ಚ್ಯಾಕ್, | ಆಯ್ಚ್ಯಾ ದಿಸಾ ಹಾಂವ್ ತುಕಾ
ಸಮರ್ಪಿತಾಂ, | ಮ್ಹಜೆ ದೊಳೆ, ಮ್ಹಜೆ ಕಾನ್, | ಮ್ಹಜೆಂ
ತೊಂಡ್, ಮ್ಹಜೆಂ ಕಾಳಿಜ್ | ಆನಿ ಮ್ಹಾಕಾ ಸಗ್ಳೊಚ್, |
ಕಾಂಯ್ಚ್ ದವರ್ನಾಸ್ತಾನಾ, | ದೆಕುನ್, ಯೆ ಮೊಗಾಳಿ ಮಾಯೆ,
| ಹಾಂವ್ ತುಜೊ ಜಾಲ್ಲ್ಯಾ ವರ್ವಿಂ, ರಾಕ್ ಆನಿ ಸಾಂಬಾಳ್
ಮ್ಹಾಕಾ ತುಜಿಚ್ ಆಸ್ತಾ ಆನಿ ವಸ್ತಾ ಮ್ಹಳ್ಳ್ಯಾ ಪರಿಂ.

d) ನಿಸ್ಕಳ್ವಣ್ ಜೊಡುಂಕ್ ಮಾಗ್ಣೆಂ

(ತೀನ್ ನಮಾನ್ ಮರಿಯೆ ಮ್ಹಣ್ ಆನಿ ಹರೆಕೆ ನಮಾನ್
ಮರಿಯೆ ಉಪ್ರಾಂತ್ ಹೆಂ ಲ್ಹಾನ್ ಮಾಗ್ಣೆಂ ಮ್ಹಣ್) :

ಏ ಮರಿಯೆ, ಪಾಪ್-ಖಿತ್ ನಾತ್ಲ್ಯಾ ತುಜ್ಯಾ ಗರ್ಭ್
ಸಂಭವಾ ಮಾರಿಫಾತ್ | ಮ್ಹಜಿ ಕೂಡ್ ನಿಸ್ಕಳ್ ಆನಿ ಮ್ಹಜೊ
ಅತ್ಮೊ ಭಾಗೆವಂತ್ ಕರ್.

ಆವೃತಿ

2. ಜಿಂವ್ವಾ ಆದಿಂ ಮಾಗ್ಣೆಂ

ಬಾಪಾಚೆ... ನಾಂವಿಂ. ಆಮೆನ್

ಸೊಮ್ಯಾ, | ಆಮ್ಚೆರ್ | ಆನಿ ತುಜ್ಯಾ ಉದಾರ್ಪಣಾನ್ ಆಮಿ
ಘೆಂವ್ಚ್ಯಾ ಹ್ಯಾ ತುಜ್ಯಾ ದೆಣ್ಯಾಂಚೆರ್ ಆಶಿರ್ವಾದ್ ಘಾಲ್. |
ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ಮಾರಿಫಾತ್. ಆಮೆನ್.

ಆಮ್ಚೆ ಬಾಪಾ...

3. ಜೆವ್ತಚ್ ಮಾಗ್ಣೆಂ

ಬಾಪಾಚೆ ... ನಾಂವಿಂ. ಆಮೆನ್

ಸರ್ವ್ ಪದ್ವೆದಾರ್ ದೆವಾ, | ಸಮೆಸ್ತ್ ತುಜ್ಯಾ ಉಪ್ಕಾರಾಂ
ಪಾಸತ್ | ಆಮಿ ತುಕಾ, ಅರ್ಗಾಂ ದಿತಾಂವ್ | ಜೊ
ಜಿಯೆತಾತ್ ಆನಿ ರಾಜ್ ಕರ್ತಾಯ್ | ಸಾಸ್ಣಾಚ್ಯಾ ಸಾಸ್ಣಾಕ್. |
ಆಮೆನ್.

4. ಸಾಂಜೆಚಿಂ ಮಾಗ್ಣಿಂ

ಬಾಪಾಚೆ ಆನಿ ಪುತಾಚೆ ... ಆಮೆನ್.

ಭೋವ್ ಭಾಗೆವಂತ್ ತ್ರಿಯೇಕ್, | ತೇಗ್ ಜಣ್ ಏಕ್ ದೇವ್,
| ಹರ್ಸಿಲ್ಲಿ ಜಾಂವ್ | ಆತಾಂ ಆನಿ ಸದಾಂ ಸರ್ವತಾಂ. |
ಆಮೆನ್.

ಮ್ಹಜ್ಯಾ ದೆವಾ, ಮ್ಹಜ್ಯಾ ಸಾಯ್ಬಾ...,

ಭಾವಾರ್ಥಾಚೆಂ ವಿಧಾನ್ ... ಭರ್ವಶ್ಯಾಚೆಂ ವಿಧಾನ್...,
ಮೋಗಾಚೆಂ ವಿಧಾನ್ ... ಆನಿ ದುಖಿಚೆಂ ವಿಧಾನ್ ...

ತೆರ್ರಾಚೆ ಪಾಂಚ್ ಖಣ್,
ನಮಾನ್ ರಾಣಿಯೆ ... ಆನಿ ಲದಿನ್.

5. ನಿಡೊಂಕ್ ವೆಚ್ಯಾ ಆದಿಂ

೮) ಅಂತಸ್ಕರ್ನಾಚಿ ತನ್ನಿ

ಮ್ಹಜ್ಯಾ ದೆವಾ, | ಸುರು ಥಾವ್ನ್ ಆನಿ ಚಡ್ ಕರ್ನ್ ಆಯ್ಚ್ಯಾ
ದಿಸಾ | ತುವೆಂ ಮ್ಹಾಕಾ ಕೆಲ್ಲ್ಯಾ ಸರ್ವ್ ಉಪ್ಕಾರಾಂ ಪಾಸತ್ |
ಹಾಂವ್ ತುಕಾ ಅರ್ಗಾಂ ದಿತಾಂ, | ಆಯ್ಚ್ಯಾ ದಿಸಾ ಹಾಂವೆಂ
ಕೆಲ್ಲಿಂ ಪಾತ್ಕಾಂ ಆನಿ ಚುಕಿ | ಹಾಂವೆಂ ಪಳೆಂವ್ಕ್ ಮ್ಹಾಕಾ
ಉಜ್ವಾಡ್ ದಿ. | ತಾಂಚಿ ಖರಿ ದೂಖ್ ಧರುಂಕ್ | ಮ್ಹಾಕಾ
ಕುರ್ಪಾ ದಿ.

(ಆಯ್ಚ್ಯಾ ದಿಸಾ ಚಿಂತ್ನೆನ್, ಸಬ್ದಾನ್, ಕರ್ನೆನ್ ವಾ ಸೊಡ್ಲೆನ್,
ಮ್ಹಣ್, ಕರಿಜೆ ಜಾಲ್ಲೆಂ ಖಿಂಯ್ಚೆಂಯ್ ಕಾಯ್ದ್ಯಾಚೆಂ ಕಾಮ್
ಕರಿನಾಸ್ತಾನಾ, ದೆವಾಕ್ ಅಕ್ಮಾನ್ ಕೆಲಾ ಮ್ಹಣ್ ಅಂತಸ್ಕರ್ನಾಚಿ
ತನ್ನಿ ಕರ್ಚಿ. ಉಪ್ರಾಂತ್ ದುಖ್ ಧರ್ನ್ ಭೊಗ್ಸಣ್ ಮಾಗೊನ್
ದುಖಿಚೆಂ ವಿಧಾನ್ ಮ್ಹಣ್ಚೆಂ).

ಉಪ್ರಾಂತ್ ಹೆಂ ಮಾಗ್ಣೆಂ ಮ್ಹಣ್ಯೆತ್ :

ಮ್ಹಜ್ಯಾ ದೆವಾ, | ತುಂ ಮ್ಹಜೊ ಆರಂಭ್ | ಆನಿ ಮ್ಹಜೊ
ನಿಮಾಣೊ ಶೆವೊಟ್, | ಮೊರ್ನ್ ಹಾಂವೆಂ ತುಜೆ ಲಾಗಿಂ
ಯೆಂವ್ಕ್ ವಾಟ್. | ಮ್ಹಜ್ಯಾ ತಾರೊಕಾಚೊ ಮೊರ್ನಾಕ್
ಎಕ್ವೊಟ್ ಜಾವ್ನ್ | ಮ್ಹಜೆಂ ಮೊರ್ನ್ ತುಜ್ಯಾ ಹಾತಾಂತ್ಲೆಂ
ಹಾಂವ್ ಕಾಣ್ಚೆತಾಂ, | ಮ್ಹಜ್ಯಾ ಪಾತ್ಕಾಂಕ್ ಫಾವೊ ಜಾಲ್ಲಿ
ಶಿಕ್ಷಾ ಮ್ಹಣ್ | ಆನಿ ತುಜೆ ದೇವ್ ಮಹಿಮೆಕ್ ಫಾವೊ ಜಾಲ್ಲೊ

ಮಾನ್ | ಆನಿ ನಮಸ್ಕಾರ್ ಮ್ಹಣ್ ಒಳ್ಳತಾಂ.

b) ದೆವಾಚೊ ಆಶಿರ್ವಾದ್ ಮಾಗ್ಣೊ

ಸೊಮ್ಯಾ | ಹಾಂವೆಂ ಆತಾಂ ಘೆಂವ್ಕ್ ವೆಚ್ಯಾ ವಿಶೆವಾಚೆರ್, |
ತುಜೊ ಆಶಿರ್ವಾದ್ ಘಾಲ್, | ಮ್ಹಜೆ ಕುಡಿಚೆಂ ಬಳ್, |
ಪರ್ತುನ್ ಹಾಂವೆಂ ಜೊಡಶೆಂ ಕರ್, | ಆನಿ ತುಜಿ ಚಾಕ್ರಿ ಬರಿ
ಕರ್ನ್ ಕರುಂಕ್ ಮ್ಹಾಕಾ ಫಾವೊ ಕರ್. |

ತುಮಿ ಸಮೆಸ್ತ್ ಭಕ್ತಾಂನೊ ಆನಿ ಭೊಡ್ವಾಂನೊ, | ಆನಿ ಚಡ್
ಜಾವ್ನ್ ತುಂ, ಯೆ ದೆವಾಚೆ ಮಾಯೆ ಆನಿ ಮ್ಹಜೆ ಮಾಯೆ, |
ಮ್ಹಜೆ ಪಾಸತ್ ವಿನತಿ ಕರಾ. | ಆಯ್ಚೆ ರಾತಿಂ | ಆನಿ ಸಗ್ಳೆ
ಮ್ಹಜೆ ಜಿಣ್ಯೆಂತ್ ಆನಿ ಪ್ರತ್ಯೇಕ್ ಜಾವ್ನ್ ಮ್ಹಜ್ಯಾ ಮೊರ್ನಾಚ್ಯಾ
ವೆಳಾ ಮ್ಹಾಕಾ ಪಾವಾ. | ಆಮೆನ್. ತುಜಿಂ ಆಶಿರ್ವಾದಾಂ
ಪೋತ್, | ಸೊಮ್ಯಾ, | ಮ್ಹಜ್ಯಾ ಆವಯ್ ಬಾಪಾಯ್ಚೆರ್,
ಉಪ್ಕಾರ್ಯಾಂಚೆರ್, ಇಷ್ಟಾಂಚೆರ್ ಆನಿ ಮ್ಹಜ್ಯಾ ದುಸ್ಮಾನಾಂಚೆರ್
ಸಯ್ತ್ | ಸಮೆಸ್ತ್ ಮ್ಹಜ್ಯಾ ವ್ಹಡಿಲಾಂಕ್ | ಅತ್ಮಿಕ್ ಆನಿ
ಸಂಸಾರಿಕ್ ರಾಕ್ ಆನಿ ಸಾಂಬಾಳ್.

ದುರ್ಬೊಳ್ಳಾಂಕ್ ಆನಿ ಪಿಡೆಸ್ತಾಂಕ್ ಆನಿ ತಾಂಚ್ಯಾ ನಿಮಾಣ್ಯಾ
ಆಟೆವಿಟ್ಯಾಂತ್ ಆಸ್ಲಲ್ಯಾಂಕ್ ಪಾವ್. ಸರ್ವ್ ಹೆರೆತಿಕಾಂಕ್ ಆನಿ
ಅಕ್ರಿಸ್ತಾಂವಾಂಕ್ ಖರೆ ಸಮಡ್ತಿಕ್ ಪರ್ತಿ.

ಕಾಕುಳ್ತಿಚ್ಯಾ ಆನಿ ಬರೆಪಣಾಚ್ಯಾ ದೆವಾ, | ಪುಲ್ಕುತಿಂತ್ಲ್ಯಾ
ಅತ್ಮಾಂಚೆ ಕಾಕುಳ್ತ್ ಕರ್, | ತಾಂಚೆ ಕಷ್ಟ್ ನಿವಾರ್ | ಆನಿ
ತಾಂಚೆ ಪಯ್ಕಿಂ ಕೊಣಾ ಪಾಸತ್ | ಹಾಂವೆಂ ಪ್ರತ್ಯೇಕ್ ಕರ್ನ್
ಮಾಗ್ಣೊ ಮ್ಹಜೊ ಕಾಯ್ದೊ, | ತಾಂಕಾಂ ಸಾಸ್ಣಾಚೊ ಪ್ರಕಾಸ್,

ವಿಶೇವ್ ಆನಿ ಸುಖ್ ದಿ. | ಆಮೆನ್.

ಮರಿಯೆಕ್ ಸಮರ್ಪಣ್, ಮ್ಹಜೆ ರಾಣಿಯೆ...

c) ನಿಡೊಂಕ್ ವೆಚ್ಯಾ ಆದಿಂ ಮಾಗ್ಣೆಂ

ಭಾಗೆವಂತ್ ಆಂಕ್ವಾರ್ ಮರಿಯೆ, | ಸಾಂ. ಜುಜೆ ಆನಿ ಸಮೆಸ್ತ್
ಸಾಂತಾಂ ಭಕ್ತಾಂನೊ | ಆಮ್ಚೆ ಪಾಸತ್ ಸೊಮ್ಯಾ ಕಡೆ
ಮಾಗಾ; | ಆಯ್ಚೆ ರಾತಿಂ ಪಾತ್ಕಾಂತ್ಲೆಂ ಆನಿ ಸರ್ವ್
ವಾಯ್ಟಾಂತ್ಲೆಂ ಆಮ್ಕಾಂ ನಿವಾರಾ. |

ಮ್ಹಜ್ಯಾ ರಾಕಣ್ ಭೊಡ್ವ್ಯಾ, ಮ್ಹಜಿ ಜತನ್ ಕರುಂಕ್ ದೆವಾನ್
ನಮ್ಯಾರ್ಲಲ್ಯಾ, | ಆಯ್ಚೆ ರಾತಿಂ ಮ್ಹಜೆರ್ ದೊಳೊ ದವರ್.
ತುಮಿ ಸಮೆಸ್ತ್ ದೆವಾಗೆಲ್ಯಾ ಭೊಡ್ವ್ಯಾಂನೊ ಆನಿ ಭಕ್ತಾಂನೊ |
ಮ್ಹಜೆ ಪಾಸತ್ ಮಾಗಾ. ಸರ್ಲಲ್ಯಾ ಭಾವಾರ್ಥ್ಯಾಂಚೆ ಅತ್ಮೆ |
ದೆವಾಚೆ ಕಾಕುಳ್ತೆನ್ | ಸಮಾಧಾನಾಂತ್ ವಿಶೇವ್ ಘೆಂವ್ಪಿತ್ |
ಆಮೆನ್.

ತುಜ್ಯಾ ಹಾತಾಂತ್, ಸೊಮ್ಯಾ, ಮ್ಹಜೊ ಅತ್ಮೊ ಒಪುನ್
ದಿತಾಂ. | ಸೊಮ್ಯಾ ಜೆಜು, ಮ್ಹಜೊ ಅತ್ಮೊ ಕಾಣ್ಲೆ.

ಜೆಜು, ಮರಿ ಆನಿ ಜುಜೆ, | ಹಾಂವ್ ತುಮ್ಕಾಂ ಭೆಟಯ್ತಾಂ
ಮ್ಹಜೆಂ ಕಾಳಿಜ್, ಮ್ಹಜೊ ಅತ್ಮೊ ಆನಿ ಮ್ಹಜಿ ಜಿಣಿ.

ಜೆಜು, ಮರಿ ಆನಿ ಜುಜೆ, | ಮ್ಹಜ್ಯಾ ಮೊರ್ನಾಚ್ಯಾ ವೊಡಿಂಚ್ಯಾ
ವೆಳಾರ್ ಮ್ಹಾಕಾ ಪಾವಾ.

ಜೆಜು, ಮರಿ ಆನಿ ಜುಜೆ, | ತುಮ್ಚೆ ಮಧೆಗಾತ್ ಸವ್ಯಾಸಾಯೆನ್
ಮೊರುಂಕ್ ಮ್ಹಾಕಾ ಫಾವೊ ಕರಾ. |

ಮ್ಲಜ್ಯಾ ಜೆಜು, ಮ್ಲಜಿ ಕಾಕುಳ್ಲ್ ಕರ್. | ಮರಿಯೆ ಜಾ
ಮ್ಲಜಿ ಬಜಾವಿ.